

រាជរដ្ឋាភិបាល

សេចក្តីព្រាងដំបូង

ច្បាប់

ស្តីពី

សមាគម និងអង្គការមិនមែនរដ្ឋាភិបាល

ជំពូកទី ១

អំពី បទប្បញ្ញត្តិទូទៅ

មាត្រា ១.- គោលដៅ

ច្បាប់នេះមានគោលដៅកំណត់បែបបទ និងលក្ខខណ្ឌនៃការបង្កើត ការចុះបញ្ជី និងការធ្វើសកម្មភាពរបស់សមាគម អង្គការមិនមែនរដ្ឋាភិបាលក្នុងស្រុក និងអង្គការមិនមែនរដ្ឋាភិបាលបរទេសនៅក្នុងព្រះរាជាណាចក្រកម្ពុជា។

មាត្រា ២.- គោលបំណង

ច្បាប់នេះមានគោលបំណង :

- លើកកម្ពស់ការអនុវត្តសិទ្ធិ សេរីភាពរបស់ប្រជាពលរដ្ឋខ្មែរ ក្នុងការបង្កើតសមាគម អង្គការមិនមែនរដ្ឋាភិបាលក្នុងស្រុក ដើម្បីរួមគ្នាការពារផលប្រយោជន៍ស្របច្បាប់របស់ខ្លួននិងផលប្រយោជន៍សាធារណៈ។
- ផ្តល់ឱកាសឱ្យអង្គការមិនមែនរដ្ឋាភិបាលបរទេស បានចូលរួមជាមួយរាជរដ្ឋាភិបាលនៃព្រះរាជាណាចក្រកម្ពុជា ក្នុងការអនុវត្តគម្រោង ឬកម្មវិធីជំនួយនានា
- លើកទឹកចិត្តឱ្យមានការចូលរួមសហប្រតិបត្តិការជាមួយរាជរដ្ឋាភិបាល ដើម្បីអភិវឌ្ឍន៍សង្គមកម្ពុជា។

មាត្រា ៣.- វិសាលភាព

ច្បាប់នេះមានវិសាលភាពអនុវត្តចំពោះសមាគម និងអង្គការមិនមែនរដ្ឋាភិបាលក្នុងស្រុកដែលបានចុះបញ្ជី និងអង្គការមិនមែនរដ្ឋាភិបាលបរទេស ដែលបានចុះអនុស្សរណៈនៅក្នុងព្រះរាជាណាចក្រកម្ពុជា ស្របតាមច្បាប់នេះ។

ជំពូកទី ២

អំពី ការចុះបញ្ជី សមាគម និងអង្គការមិនមែនរដ្ឋាភិបាលក្នុងស្រុក

មាត្រា ៧.- សមត្ថកិច្ចចុះបញ្ជី

ការចុះបញ្ជីសមាគម និងអង្គការមិនមែនរដ្ឋាភិបាលក្នុងស្រុក ជាសមត្ថកិច្ចរបស់ក្រសួងមហា-
ផ្ទៃ។

មាត្រា ៨.- លក្ខខណ្ឌនៃការបង្កើតសមាគម

ដើម្បីបង្កើតសមាគមបាន ត្រូវមានសមាជិកស្ថាបនិក ដែលមានសញ្ជាតិខ្មែរចំនួនពីម្ភៃមួយ
(២១)នាក់ ឡើងទៅ។

សមាជិកទាំងនេះ ត្រូវធ្វើការជ្រើសរើសថ្នាក់ដឹកនាំសមាគមយ៉ាងតិចប្រាំពីរ(០៧)នាក់សម្រាប់
រៀបចំបែបបទ និងបំពេញលក្ខខណ្ឌស្នើសុំចុះបញ្ជី។

មាត្រា ៩.- លក្ខខណ្ឌនៃការបង្កើតអង្គការមិនមែនរដ្ឋាភិបាលក្នុងស្រុក

ដើម្បីបង្កើតអង្គការមិនមែនរដ្ឋាភិបាលក្នុងស្រុកបាន ត្រូវមានអ្នកផ្តួចផ្តើមដែលមានសញ្ជាតិ
ខ្មែរយ៉ាងហោចណាស់បី(០៣)នាក់ ឡើងទៅ។

សមាជិកទាំងនេះ ត្រូវធ្វើការជ្រើសរើសប្រធានមួយរូប សម្រាប់រៀបចំបែបបទ និងបំពេញ
លក្ខខណ្ឌស្នើសុំចុះបញ្ជី។

មាត្រា ១០.- លក្ខន្តិកៈរបស់សមាគម ឬអង្គការមិនមែនរដ្ឋាភិបាលក្នុងស្រុក

ថ្នាក់ដឹកនាំរបស់សមាគម ឬអង្គការមិនមែនរដ្ឋាភិបាលក្នុងស្រុក ត្រូវរៀបចំលក្ខន្តិកៈរបស់
ខ្លួន។

លក្ខន្តិកៈរបស់សមាគម ឬអង្គការមិនមែនរដ្ឋាភិបាលក្នុងស្រុក ត្រូវគោរពតាមរដ្ឋធម្មនុញ្ញ
និងច្បាប់នានាជាធរមាននៃព្រះរាជាណាចក្រកម្ពុជា។

លក្ខន្តិកៈរបស់សមាគម ឬអង្គការមិនមែនរដ្ឋាភិបាលក្នុងស្រុក ត្រូវមានចែងចំណុចសំខាន់ៗ
ដូចខាងក្រោម :

- ឈ្មោះជាអក្សរពេញ អក្សរកាត់ និងសញ្ញាសម្គាល់
- គោលបំណង និងទិសដៅ
- វិធាននៃការជ្រើសរើស ការបញ្ឈប់ ការបណ្តេញចេញ ការផ្លាស់ប្តូរ ការដកហូត
តំណែងសមាជិក បុគ្គលិក ប្រធាន និងថ្នាក់ដឹកនាំ
- សិទ្ធិ និងភារកិច្ចរបស់សមាជិក ឬបុគ្គលិក
- រចនាសម្ព័ន្ធ អាណត្តិ តួនាទី ភារកិច្ច ការរៀបចំ និងការប្រព្រឹត្តទៅនៃអង្គការដឹកនាំ

នានា

- អង្គការដឹកនាំនានា រួមមាន សន្និបាត ក្រុមប្រឹក្សាភិបាល គណៈកម្មាធិការនាយក គណៈកម្មាធិការប្រតិបត្តិ ឬអង្គការសមមូល
- វិធាននៃការប្រជុំសាមញ្ញ និងវិសាមញ្ញនៃអង្គការដឹកនាំនានា
- ប្រភពធនធាន និងទ្រព្យសម្បត្តិ
- វិធាននៃការគ្រប់គ្រងធនធាន និងទ្រព្យសម្បត្តិ
- វិធាននៃការប្តូរឈ្មោះ ការប្តូរសញ្ញាសម្គាល់ ឬការធ្វើវិសោធនកម្មលក្ខន្តិកៈ
- វិធាននៃការរំលាយ និងការចាត់ចែងធនធាន និងទ្រព្យសម្បត្តិ នៅពេលត្រូវបាន រំលាយខ្លួន។

មាត្រា ១១.-ការប្រើឈ្មោះ និងសញ្ញាសម្គាល់របស់សមាគម ឬអង្គការមិនមែនរដ្ឋាភិបាលក្នុងស្រុក សមាគម ឬអង្គការមិនមែនរដ្ឋាភិបាលក្នុងស្រុក ត្រូវកំណត់អំពីឈ្មោះ និងសញ្ញាសម្គាល់ ដូចខាងក្រោម :

- ឈ្មោះ ត្រូវមានអត្ថន័យជាខ្មែរ
- សញ្ញាសម្គាល់ មិនត្រូវចម្លងតាមរូបសញ្ញាស្ថាប័នជាតិ ឬរូបសញ្ញាបដិរូបកាកបាទ ក្រហម ឬអង្គរចន្ទក្រហម និងស្ថាប័នអន្តរជាតិផ្សេងៗ។
- ឈ្មោះជាអក្សរពេញ និងសញ្ញាសម្គាល់របស់សមាគម ឬរបស់អង្គការមិនមែនរដ្ឋា- ភិបាលក្នុងស្រុក ដែលត្រូវបានបង្កើតថ្មីមិនត្រូវយកឈ្មោះជាអក្សរពេញ ឬនិងសញ្ញា សម្គាល់របស់សមាគម ឬរបស់អង្គការមិនមែនរដ្ឋាភិបាលក្នុងស្រុក ដែលបានចុះបញ្ជី រួចហើយ។

មាត្រា ១២.-ទីស្នាក់ការ

សមាគម និងអង្គការមិនមែនរដ្ឋាភិបាលក្នុងស្រុក ត្រូវមានទីស្នាក់ការកណ្តាលនៅក្នុងព្រះរាជាណាចក្រកម្ពុជា។

មាត្រា ១៣.-ការកំណត់ថ្ងៃអាករចុះបញ្ជី

ថ្ងៃអាករចុះបញ្ជីសមាគម ឬអង្គការមិនមែនរដ្ឋាភិបាលក្នុងស្រុក ត្រូវកំណត់ដោយប្រកាស អន្តរក្រសួង រវាងរដ្ឋមន្ត្រីក្រសួងមហាផ្ទៃ និងរដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ។

មាត្រា ១៤.-សំណុំលិខិតសុំចុះបញ្ជីសមាគម

ប្រធានសមាគមត្រូវដាក់ពាក្យសុំចុះបញ្ជីនៅក្រសួងមហាផ្ទៃ ដោយភ្ជាប់មកជាមួយនូវ សំណុំ លិខិតដូចខាងក្រោម :

- ពាក្យសុំចុះបញ្ជី ដោយប្រធានសមាគម ពីរ(០២)ច្បាប់
- តារាងបញ្ជីឈ្មោះស្ថាបនិកចំនួនចាប់ពីម្ភៃមួយ(២១)នាក់ឡើងទៅ ដោយមានបញ្ជាក់អំពីអាយុ ភេទ សញ្ជាតិ អាសយដ្ឋានអចិន្ត្រៃយ៍ ។ សមាជិកទាំងនេះត្រូវធ្វើការជ្រើសរើសថ្នាក់ដឹកនាំសមាគមយ៉ាងតិចចំនួនប្រាំពីរនាក់(០៧)នាក់ សម្រាប់រៀបចំបែបបទ និងបំពេញលក្ខខណ្ឌស្នើសុំចុះបញ្ជី
- លិខិតបញ្ជាក់អាសយដ្ឋាននៃទីស្នាក់ការកណ្តាលរបស់សមាគម ដោយមានការទទួលស្គាល់ពីមេឃុំ ឬចៅសង្កាត់មួយ(០១)ច្បាប់
- លក្ខន្តិកៈចុះហត្ថលេខា ដោយប្រធាន និងថ្នាក់ដឹកនាំសមាគមទាំងអស់ពីរ(០២)ច្បាប់
- ប្រវត្តិរូបសង្ខេបរបស់ថ្នាក់ដឹកនាំសមាគម យ៉ាងតិចចំនួនប្រាំពីរ(០៧)នាក់ ក្នុងម្នាក់ពីរ(០២)ច្បាប់ ដោយមានបិទបញ្ចប់បច្ចុប្បន្នទំហំ ៤ គុណនឹង ៦
- បង្កាន់ដៃថ្ងៃអាករចុះបញ្ជីសមាគមមួយ(០១)ច្បាប់។

មាត្រា ១៥.- សំណុំលិខិតសុំចុះបញ្ជីអង្គការមិនមែនរដ្ឋាភិបាលក្នុងស្រុក

ប្រធានអង្គការមិនមែនរដ្ឋាភិបាលក្នុងស្រុកត្រូវដាក់ពាក្យសុំចុះបញ្ជីនៅក្រសួងមហាផ្ទៃ ដោយភ្ជាប់មកជាមួយនូវសំណុំលិខិត ដូចខាងក្រោម :

- ពាក្យសុំចុះបញ្ជី ដោយប្រធានអង្គការមិនមែនរដ្ឋាភិបាលក្នុងស្រុកពីរ(០២)ច្បាប់
- លិខិតបញ្ជាក់អាសយដ្ឋាននៃទីស្នាក់ការកណ្តាល របស់អង្គការមិនមែនរដ្ឋាភិបាលក្នុងស្រុក ដោយមានការទទួលស្គាល់ពីមេឃុំ ឬចៅសង្កាត់មួយ(០១)ច្បាប់
- លក្ខន្តិកៈចុះហត្ថលេខា ដោយប្រធានអង្គការមិនមែនរដ្ឋាភិបាលក្នុងស្រុក ពីរ(០២)ច្បាប់
- ប្រវត្តិរូបសង្ខេបរបស់ថ្នាក់ដឹកនាំអង្គការមិនមែនរដ្ឋាភិបាលក្នុងស្រុក យ៉ាងតិចបី(០៣)នាក់ ក្នុងម្នាក់ពីរ(០២)ច្បាប់ ដោយមានបិទបញ្ចប់បច្ចុប្បន្នទំហំ ៤ គុណនឹង ៦
- បង្កាន់ដៃថ្ងៃអាករចុះបញ្ជីអង្គការមិនមែនរដ្ឋាភិបាលក្នុងស្រុកមួយ(០១)ច្បាប់
- លិខិតប្រកាសគណនីធនាគារដែលបានធ្វើនៅធនាគារណាមួយ ដែលទទួលស្គាល់ដោយធនាគារជាតិនៃកម្ពុជា មួយ(០១)ច្បាប់។

មាត្រា ១៦.- បង្កាន់ដៃទទួលពាក្យសុំចុះបញ្ជីសមាគម ឬអង្គការមិនមែនរដ្ឋាភិបាលក្នុងស្រុក

ក្រសួងមហាផ្ទៃ ត្រូវប្រគល់បង្កាន់ដៃទទួលពាក្យសុំចុះបញ្ជីមួយ(០១)ច្បាប់ ជូនសមាគម ឬអង្គការមិនមែនរដ្ឋាភិបាលក្នុងស្រុក ដែលបានបំពេញសំណុំលិខិតគ្រប់គ្រាន់ តាមការកំណត់ដូចមានចែងក្នុងមាត្រា១៤ ឬមាត្រា១៥ នៃច្បាប់នេះ។

មាត្រា ១៧.- ការពិនិត្យសំណុំលិខិត និងការឆ្លើយតប

ក្រសួងមហាផ្ទៃ ត្រូវពិនិត្យសំណុំលិខិត និងនីត្យានុកូលភាពនៃលក្ខន្តិកៈ របស់សមាគម ឬ អង្គការមិនមែនរដ្ឋាភិបាលក្នុងស្រុក ហើយត្រូវសម្រេចយល់ព្រម ឬមិនយល់ព្រមចុះបញ្ជី ក្នុងរយៈពេលយ៉ាងយូរសែសិបប្រាំ(៤៥)ថ្ងៃ នៃថ្ងៃធ្វើការ។

មាត្រា ១៨.- ការកែតម្រូវខ្លឹមសារ និងការឆ្លើយតប

ក្រសួងមហាផ្ទៃ ត្រូវធ្វើលិខិតជូនដំណឹងជាលាយលក្ខណ៍អក្សរ ដោយបញ្ជាក់ពីមូលហេតុ ច្បាស់លាស់ទៅសាមីសមាគម ឬអង្គការមិនមែនរដ្ឋាភិបាលក្នុងស្រុកណាដែលបំពេញបែបបទដែល មានខ្លឹមសារមិនទាន់សមស្របតាមរដ្ឋធម្មនុញ្ញ ឬច្បាប់នានាជាធរមាន និងស្នើសុំឱ្យធ្វើការកែតម្រូវ ក្នុងរយៈពេលយ៉ាងយូរសែសិបប្រាំ(៤៥)ថ្ងៃ។

ក្នុងករណីពិនិត្យឃើញថា សមាគម ឬអង្គការមិនមែនរដ្ឋាភិបាលក្នុងស្រុក បានកែតម្រូវខ្លឹមសារ សមស្រប ឬចំណុចខ្លះខាតរួចហើយ ក្រសួងមហាផ្ទៃត្រូវចុះបញ្ជីក្នុងរយៈពេលយ៉ាងយូរដប់ប្រាំ(១៥) ថ្ងៃនៃថ្ងៃធ្វើការ បន្ទាប់ពីថ្ងៃបានទទួលសំណុំលិខិតកែតម្រូវ។

មាត្រា ១៩.- ពេលវេលាកំណើតនៃនីតិបុគ្គល

សមាគមនឹងក្លាយជានីតិបុគ្គលមិនយកចំណេញ ចាប់ពីថ្ងៃដែលក្រសួងមហាផ្ទៃចេញសេចក្តី សម្រេចចុះបញ្ជី។

អង្គការមិនមែនរដ្ឋាភិបាលក្នុងស្រុកនឹងក្លាយជានីតិបុគ្គលបម្រើប្រយោជន៍សាធារណៈ ចាប់ពី ថ្ងៃដែលក្រសួងមហាផ្ទៃចេញសេចក្តីសម្រេចចុះបញ្ជី។

ជំពូកទី ៣

អំពី ការចុះបញ្ជីសម្ព័ន្ធសមាគម ឬអង្គការមិនមែនរដ្ឋាភិបាលក្នុងស្រុក

មាត្រា ២០.- សមត្ថកិច្ចចុះបញ្ជី

ការចុះបញ្ជីសម្ព័ន្ធសមាគម ឬអង្គការមិនមែនរដ្ឋាភិបាលក្នុងស្រុក ជាសមត្ថកិច្ចរបស់ក្រសួង មហាផ្ទៃ។

មាត្រា ២១.- លក្ខខណ្ឌនៃការបង្កើតសម្ព័ន្ធសមាគម ឬអង្គការមិនមែនរដ្ឋាភិបាលក្នុងស្រុក

ដើម្បីបង្កើតសម្ព័ន្ធសមាគម ឬអង្គការមិនមែនរដ្ឋាភិបាលក្នុងស្រុកបាន ត្រូវមានសមាជិក ស្ថាបនិក ដែលជាសមាគម ឬអង្គការមិនមែនរដ្ឋាភិបាលក្នុងស្រុកដែលស្របច្បាប់យ៉ាងហោចណាស់ ពីរ(០២) ឡើងទៅ។

សមាជិកទាំងនេះ ត្រូវធ្វើការជ្រើសរើសប្រធានសម្ព័ន្ធមួយរូប សម្រាប់រៀបចំបែបបទ និង បំពេញលក្ខខណ្ឌស្នើសុំចុះបញ្ជី។

មាត្រា ២២.- ការកំណត់ថ្ងៃអាករចុះបញ្ជី

ថ្ងៃអាករចុះបញ្ជី សម្ព័ន្ធសមាគម ឬអង្គការមិនមែនរដ្ឋាភិបាលក្នុងស្រុក ត្រូវកំណត់ដោយប្រកាសអន្តរក្រសួង រវាងរដ្ឋមន្ត្រីក្រសួងមហាផ្ទៃ និងរដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ។

មាត្រា ២៣.- សំណុំលិខិតសុំចុះបញ្ជីសម្ព័ន្ធសមាគម ឬអង្គការមិនមែនរដ្ឋាភិបាលក្នុងស្រុក

ប្រធានសម្ព័ន្ធសមាគម ឬអង្គការមិនមែនរដ្ឋាភិបាលក្នុងស្រុក ត្រូវដាក់ពាក្យសុំចុះបញ្ជីនៅក្រសួងមហាផ្ទៃ ដោយភ្ជាប់មកជាមួយនូវ សំណុំលិខិតដូចខាងក្រោម :

- ពាក្យសុំចុះបញ្ជី ដោយប្រធានរបស់សម្ព័ន្ធសមាគម ឬអង្គការមិនមែនរដ្ឋាភិបាលក្នុងស្រុក ពីរ(០២)ច្បាប់
- សេចក្តីសម្រេចចុះបញ្ជីរបស់សមាគម ឬអង្គការមិនមែនរដ្ឋាភិបាលក្នុងស្រុក ដែលជាសមាជិកសម្ព័ន្ធ មួយ(០១)ច្បាប់
- លិខិតបញ្ជាក់អាសយដ្ឋាននៃទីស្នាក់ការកណ្តាលរបស់សម្ព័ន្ធសមាគម ឬអង្គការមិនមែនរដ្ឋាភិបាលក្នុងស្រុក ដោយមានការទទួលស្គាល់ពីមេឃុំ ឬចៅសង្កាត់មួយ(០១)ច្បាប់
- លក្ខន្តិកៈរួម ចុះហត្ថលេខាដោយប្រធានសម្ព័ន្ធសមាគម ឬអង្គការមិនមែនរដ្ឋាភិបាលក្នុងស្រុក ពីរ(០២)ច្បាប់
- ប្រវត្តិរបស់រដ្ឋបររបស់ថ្នាក់ដឹកនាំសម្ព័ន្ធសមាគម ឬអង្គការមិនមែនរដ្ឋាភិបាលក្នុងស្រុក ក្នុងម្នាក់ពីរ(០២)ច្បាប់ ដោយមានបិទ្យបថតបច្ចុប្បន្ន ទំហំ ៤ គុណនឹង ៦
- បង្កាន់ដៃថ្ងៃអាករចុះបញ្ជី របស់សម្ព័ន្ធសមាគមឬអង្គការមិនមែនរដ្ឋាភិបាលក្នុងស្រុក មួយ(០១)ច្បាប់
- លិខិតប្រកាសគណនីធនាគារ ដែលបានធ្វើនៅធនាគារណាមួយ ដែលទទួលស្គាល់ដោយធនាគារជាតិនៃកម្ពុជា មួយ(០១)ច្បាប់។

មាត្រា ២៤.- ពេលវេលាកំណើតនៃនីតិបុគ្គល

សម្ព័ន្ធសមាគមឬអង្គការមិនមែនរដ្ឋាភិបាលក្នុងស្រុក នឹងក្លាយជានីតិបុគ្គលមិនយកចំណេញចាប់ពីថ្ងៃដែលក្រសួងមហាផ្ទៃចេញសេចក្តីសម្រេចចុះបញ្ជី។

មាត្រា ២៥.- ការប្រើឈ្មោះ និងសញ្ញាសម្គាល់របស់សម្ព័ន្ធសមាគម ឬអង្គការមិនមែនរដ្ឋាភិបាលក្នុងស្រុក

សមាគម ឬអង្គការមិនមែនរដ្ឋាភិបាលក្នុងស្រុកណា ដែលបានធ្វើសម្ព័ន្ធភាពត្រូវប្រើឈ្មោះថាសម្ព័ន្ធនៅផ្នែកខាងមុខ និងត្រូវអនុវត្តតាមមាត្រា១១ នៃច្បាប់នេះ។

មាត្រា ២៦.~ការអនុវត្តរបស់សម្ព័ន្ធសមាគម ឬអង្គការមិនមែនរដ្ឋាភិបាលក្នុងស្រុក

សម្ព័ន្ធសមាគម ឬអង្គការមិនមែនរដ្ឋាភិបាលក្នុងស្រុកដែលស្របច្បាប់ ត្រូវអនុវត្តតាមបទប្បញ្ញត្តិនានាក្នុងច្បាប់នេះ ដូចសមាគម និងអង្គការមិនមែនរដ្ឋាភិបាលក្នុងស្រុក។

មាត្រា ២៧.~កិច្ចសហការរវាងសមាគម ជាមួយអង្គការមិនមែនរដ្ឋាភិបាលក្នុងស្រុក

សមាគម និងអង្គការមិនមែនរដ្ឋាភិបាលក្នុងស្រុក ដែលស្របច្បាប់ អាចធ្វើកិច្ចសហការជាមួយគ្នាបាន ដើម្បីអនុវត្តគម្រោងណាមួយស្របច្បាប់ តាមសេចក្តីសម្រេចរបស់សមាគម ឬអង្គការមិនមែនរដ្ឋាភិបាលក្នុងស្រុក ដោយគ្រាន់តែជូនដំណឹងជាលាយលក្ខណ៍អក្សរមកក្រសួងមហាផ្ទៃ និងភ្ជាប់មកជាមួយនូវ :

- កិច្ចព្រមព្រៀង ឬឯកសារសមមូល ឬលក្ខខណ្ឌនានានៃកិច្ចសហការ
- ចំនួន និងឈ្មោះសមាគម ឬអង្គការមិនមែនរដ្ឋាភិបាលក្នុងស្រុក ដែលបានចូលរួម។

ជំពូកទី ៤

អំពី ការចុះអនុស្សរណៈ អង្គការមិនមែនរដ្ឋាភិបាលបរទេស

មាត្រា ២៨.~សមត្ថកិច្ចចុះអនុស្សរណៈ

ការចុះអនុស្សរណៈ អង្គការមិនមែនរដ្ឋាភិបាលបរទេស ជាសមត្ថកិច្ចរបស់ក្រសួងការបរទេស និងសហប្រតិបត្តិការអន្តរជាតិ។

មាត្រា ២៩.~ទីស្នាក់ការតំណាង

អង្គការមិនមែនរដ្ឋាភិបាលបរទេស ត្រូវមានទីស្នាក់ការតំណាងនៅក្នុងព្រះរាជាណាចក្រកម្ពុជា។

មាត្រា ៣០.~សំណុំលិខិតសុំចុះអនុស្សរណៈរបស់អង្គការមិនមែនរដ្ឋាភិបាលបរទេស

អង្គការមិនមែនរដ្ឋាភិបាលបរទេសដែលមានបំណងអនុវត្តគម្រោង ឬកម្មវិធីជំនួយនានានៅក្នុងព្រះរាជាណាចក្រកម្ពុជា ត្រូវដាក់ពាក្យសុំចុះអនុស្សរណៈនៅក្រសួងការបរទេស និងសហប្រតិបត្តិការអន្តរជាតិ ដោយភ្ជាប់ជាមួយនូវសំណុំលិខិតដូចខាងក្រោម :

- លិខិតរបស់ប្រធានអង្គការមិនមែនរដ្ឋាភិបាលបរទេសដែលមានទីស្នាក់ការអចិន្ត្រៃយ៍របស់ខ្លួន នៅបរទេស សុំបើកទីស្នាក់ការតំណាងដោយបញ្ជាក់លម្អិតពីគោលបំណងនៃការបើកទីស្នាក់ការនៅក្នុងព្រះរាជាណាចក្រកម្ពុជា មួយ(០១)ច្បាប់
- លិខិតរបស់ប្រធានអង្គការមិនមែនរដ្ឋាភិបាលនៅបរទេស ដោយមានភ្ជាប់មកជាមួយនូវប្រវត្តិរបស់រដ្ឋបាល ដែលស្នើតែងតាំង ជាតំណាងរបស់អង្គការប្រចាំព្រះរាជាណាចក្រកម្ពុជាមួយ(០១)ច្បាប់

- លិខិតប្រកាសថវិកាដែលសមមូលសម្រាប់អនុវត្តគម្រោង ឬកម្មវិធីជំនួយនានារបស់អង្គការមិនមែនរដ្ឋាភិបាលបរទេស យ៉ាងតិចក្នុងរយៈពេលមួយ(០១)ឆ្នាំ មួយ(០១)ច្បាប់
- ច្បាប់អនុញ្ញាតឱ្យដំណើរការអង្គការ ចេញដោយអាជ្ញាធរទទួលខុសត្រូវនៃប្រទេសដើម ដែលជាទីស្នាក់ការអចិន្ត្រៃយ៍របស់អង្គការនោះ មួយ(០១)ច្បាប់
- លិខិតប្រកាសមូលនិធិ ដែលបានផ្ញើរនៅធនាគារណាមួយ ដែលទទួលស្គាល់ដោយធនាគារជាតិ នៃកម្ពុជាសំរាប់អនុវត្តគម្រោង ឬកម្មវិធីជំនួយរបស់អង្គការមិនមែនរដ្ឋាភិបាលបរទេស មួយ(០១)ច្បាប់
- លិខិតគាំទ្រគម្រោង ឬកម្មវិធីជំនួយនានា របស់អង្គការមិនមែនរដ្ឋាភិបាលបរទេស ចេញដោយក្រសួង ឬស្ថាប័នរាជរដ្ឋាភិបាលមួយ ឬច្រើន នៅក្នុងព្រះរាជាណាចក្រកម្ពុជា មួយ(០១)ច្បាប់
- បញ្ជីឈ្មោះបុគ្គលិកបរទេស និងបុគ្គលិកខ្មែរ ដែលត្រូវបម្រើការងារនៅក្នុងព្រះរាជាណាចក្រកម្ពុជាមួយ(០១)ច្បាប់។

មាត្រា ៣១.- បង្កាន់ដៃទទួលពាក្យសុំចុះអនុស្សរណៈ

ក្រសួងការបរទេស និងសហប្រតិបត្តិការអន្តរជាតិ ត្រូវចេញបង្កាន់ដៃទទួលពាក្យសុំចុះអនុស្សរណៈមួយ(០១)ច្បាប់ ដល់អង្គការមិនមែនរដ្ឋាភិបាលបរទេសណា ដែលបានបំពេញសំណុំលិខិតគ្រប់គ្រាន់តាមការកំណត់ដូចមានចែងក្នុងមាត្រា៣០ នៃច្បាប់នេះ។

មាត្រា ៣២.- ការពិនិត្យខ្លឹមសារសំណុំលិខិត និងការឆ្លើយតប

ក្រសួងការបរទេស និងសហប្រតិបត្តិការអន្តរជាតិ ត្រូវពិនិត្យខ្លឹមសារនៃសំណុំលិខិត ហើយត្រូវសម្រេចយល់ព្រម ឬមិនយល់ព្រម ចុះអនុស្សរណៈជាមួយអង្គការមិនមែនរដ្ឋាភិបាលបរទេសក្នុងរយៈពេលយ៉ាងយូរសែសិបប្រាំ(៤៥)ថ្ងៃ នៃថ្ងៃធ្វើការ។

មាត្រា ៣៣.- ការចុះកិច្ចព្រមព្រៀងលើគម្រោង ឬកម្មវិធីជំនួយនានាជាមួយក្រសួង ស្ថាប័នជាដៃគូ
 អង្គការមិនមែនរដ្ឋាភិបាលបរទេសត្រូវចុះកិច្ចព្រមព្រៀងលើគម្រោង ឬកម្មវិធីជំនួយនានាជាមួយថ្នាក់ដឹកនាំក្រសួង ឬស្ថាប័នរបស់រាជរដ្ឋាភិបាលដែលជាដៃគូមុននឹងដាក់ពាក្យសុំចុះអនុស្សរណៈនៃការយោគយល់គ្នាជាមួយក្រសួងការបរទេសនិងសហប្រតិបត្តិការអន្តរជាតិដូចមានចែងក្នុងចំណុចទីប្រាំមួយ(០៦) មាត្រា៣០ នៃច្បាប់នេះ។

មាត្រា ៣៤.- ការរៀបចំ និងការចុះអនុស្សរណៈ

បន្ទាប់ពីសម្រេចយល់ព្រមលើការចុះអនុស្សរណៈ ក្រសួងការបរទេស និងសហប្រតិបត្តិការ-

អន្តរជាតិ ត្រូវកំណត់កាលបរិច្ឆេទ និងទីកន្លែងសម្រាប់ចុះហត្ថលេខាលើអនុស្សរណៈ ជាមួយអង្គការមិនមែនរដ្ឋាភិបាលបរទេស ហើយត្រូវចុះហត្ថលេខាលើអនុស្សរណៈនៃការយោគយល់គ្នា ជាមួយតំណាងអង្គការមិនមែនរដ្ឋាភិបាលបរទេស ដើម្បីឱ្យអង្គការអនុវត្តគម្រោង ឬកម្មវិធីជំនួយនានារបស់ខ្លួនស្របតាមច្បាប់នៃព្រះរាជាណាចក្រកម្ពុជា។ បន្ទាប់ពីចុះអនុស្សរណៈជាមួយក្រសួងការបរទេស និងសហប្រតិបត្តិការអន្តរជាតិរួចហើយ អង្គការមិនមែនរដ្ឋាភិបាលបរទេស ត្រូវប្រកាសកិច្ចព្រមព្រៀងលើគម្រោងឬកម្មវិធីជំនួយរបស់ខ្លួននៅក្រុមប្រឹក្សាអភិវឌ្ឍន៍កម្ពុជា។

មាត្រា ៣៥.- ពេលវេលាកំណើតនៃនីតិបុគ្គល

អង្គការមិនមែនរដ្ឋាភិបាលបរទេសនឹងក្លាយជានីតិបុគ្គលបរទេស ចាប់ពីថ្ងៃដែលក្រសួងការបរទេស និងសហប្រតិបត្តិការអន្តរជាតិសម្រេចចុះអនុស្សរណៈ។

នៅក្នុងច្បាប់នេះ អង្គការមិនមែនរដ្ឋាភិបាលបរទេសនឹងទទួលបានបុគ្គលភាពគតិយុត្តិជានីតិបុគ្គលបរទេសលុះត្រាតែអង្គការមិនមែនរដ្ឋាភិបាលបរទេសនោះមានទីស្នាក់ការកណ្តាលនៅបរទេស និងទទួលស្គាល់ដោយច្បាប់នៃប្រទេសនោះ។

មាត្រា ៣៦.- កិច្ចសហការរវាងអង្គការមិនមែនរដ្ឋាភិបាលបរទេសជាមួយក្រសួង ស្ថាប័ន ឬអាជ្ញាធរពាក់ព័ន្ធ

អង្គការមិនមែនរដ្ឋាភិបាលបរទេស ត្រូវសហការជាមួយក្រសួង ឬស្ថាប័នពាក់ព័ន្ធរបស់រាជរដ្ឋាភិបាលកម្ពុជា នៅពេលរៀបចំគម្រោងផែនការត្រួតពិនិត្យ និងការប្តូកសរុបវាយតម្លៃលទ្ធផលសកម្មភាព ដែលបានអនុវត្តរួចហើយ។

ក្នុងករណីមានគម្រោង ឬកម្មវិធីជំនួយនានារបស់ខ្លួននៅរាជធានីភ្នំពេញ ឬតាមបណ្តាខេត្តក្នុងព្រះរាជាណាចក្រកម្ពុជា អង្គការមិនមែនរដ្ឋាភិបាលបរទេស ត្រូវជូនដំណឹងទៅសាលារាជធានីភ្នំពេញ ឬសាលាខេត្តពាក់ព័ន្ធ និងជូនទៅក្រសួង ឬស្ថាប័នរបស់រាជរដ្ឋាភិបាល ដែលជាដៃគូ ដើម្បីត្រៀមសហការ។

មាត្រា ៣៧.- សុពលភាពដំបូងនៃអនុស្សរណៈ និងការសុំបន្តសុពលភាពអនុស្សរណៈ

អនុស្សរណៈនៃការយោគយល់គ្នាមានសុពលភាពដំបូងរយៈពេលយ៉ាងតិច មួយ(០១)ឆ្នាំ ឬច្រើនបំផុតបី(០៣)ឆ្នាំទៅតាមគម្រោង ឬកម្មវិធីជំនួយនានារបស់អង្គការ ហើយអាចបន្តសុពលភាពនៃអនុស្សរណៈ រវាងរាជរដ្ឋាភិបាល និងអង្គការមិនមែនរដ្ឋាភិបាលបរទេស តាមការស្នើសុំរបស់អង្គការមិនមែនរដ្ឋាភិបាលបរទេស។

អង្គការមិនមែនរដ្ឋាភិបាលបរទេស ត្រូវដាក់ពាក្យសុំបន្តសុពលភាពអនុស្សរណៈឱ្យបានកៅសិប(៩០)ថ្ងៃមុនថ្ងៃផុតសុពលភាពនៃអនុស្សរណៈ ។ ក្នុងករណី អង្គការមិនមែនរដ្ឋាភិបាលបរទេស

ពុំបានដាក់ពាក្យបន្តសុពលភាព នៃអនុស្សរណៈតាមពេលកំណត់ទេ អង្គការមិនមែនរដ្ឋាភិបាល
បរទេស ត្រូវជូនដំណឹងមកក្រសួងការបរទេស និងសហប្រតិបត្តិការអន្តរជាតិ ដោយបញ្ជាក់ពីមូល
ហេតុនៃការយឺតយ៉ាវនេះ ឱ្យបានសាមសិប(៣០)ថ្ងៃ មុនថ្ងៃផុតសុពលភាពនៃអនុស្សរណៈ។

ជំពូកទី ៥

អំពីធនធាន និងទ្រព្យសម្បត្តិរបស់សមាគម និងអង្គការមិនមែនរដ្ឋាភិបាល

មាត្រា ៣៨.- ធនធាន និងទ្រព្យសម្បត្តិរបស់សមាគម ឬអង្គការមិនមែនរដ្ឋាភិបាលក្នុងស្រុក
ធនធាន និងទ្រព្យសម្បត្តិរបស់សមាគម ឬអង្គការមិនមែនរដ្ឋាភិបាលក្នុងស្រុក មានដូចខាង-
ក្រោម :

- ភាគទាន ឬវិភាគទាន ឬបរិវិសទានរបស់សមាជិក
- ធនធាន និងទ្រព្យសម្បត្តិផ្ទាល់របស់សមាគម ឬរបស់អង្គការមិនមែនរដ្ឋាភិបាលក្នុង
ស្រុក
- អំណោយស្របច្បាប់ ពីរូបវន្តបុគ្គល ឬពីនីតិបុគ្គល
- ចំណូលផ្សេងៗ ដែលបានមកពីសកម្មភាពស្របច្បាប់។

មាត្រា ៣៩.- ធនធាន ទ្រព្យសម្បត្តិ និងថវិកាអនុវត្តគម្រោង ឬកម្មវិធីជំនួយនានារបស់អង្គការ
មិនមែនរដ្ឋាភិបាលបរទេស

ធនធាននិងទ្រព្យសម្បត្តិរបស់អង្គការមិនមែនរដ្ឋាភិបាលបរទេសបានមកពីប្រភពស្របច្បាប់។
អង្គការមិនមែនរដ្ឋាភិបាលបរទេស ត្រូវមានថវិកាគ្រប់គ្រាន់ក្នុងការអនុវត្តគម្រោង ឬកម្មវិធី
ជំនួយនានានៅក្នុងព្រះរាជាណាចក្រកម្ពុជា ហើយធានាថា ប្រាក់ចំណាយបុព្វហេតុរដ្ឋបាលមិនឱ្យ
លើសពី ២៥ភាគរយ នៃថវិកាសរុប។

ជំពូកទី ៦

អំពីសិទ្ធិ និងផលប្រយោជន៍របស់សមាគម និងអង្គការមិនមែនរដ្ឋាភិបាល

មាត្រា ៤០.- សិទ្ធិជានីតិបុគ្គលរបស់សមាគម និងអង្គការមិនមែនរដ្ឋាភិបាល
សមាគម ឬអង្គការមិនមែនរដ្ឋាភិបាលដែលស្របច្បាប់ មានសិទ្ធិ :

- ទទួលវិភាគទានហិរញ្ញវត្ថុ ឬអំណោយជាទេយ្យទាន ពីប្រភពស្របច្បាប់
- បើកគណនីធនាគារក្នុងនាមសមាគម ឬអង្គការមិនមែនរដ្ឋាភិបាលនៅធនាគារណា
មួយ ដែលមានការទទួលស្គាល់ពីធនាគារជាតិនៃកម្ពុជា
- ជ្រើសរើសសមាជិក បុគ្គលិក និងកម្មករ
- ជួលដី ឬអគារសម្រាប់អនុវត្តគម្រោងកម្មវិធី ឬសកម្មភាពនានា

- ចុះកិច្ចសន្យានានាក្នុងការអនុវត្តគម្រោងកម្មវិធី ឬសកម្មភាពនានារបស់សមាគម ឬអង្គការមិនមែនរដ្ឋាភិបាល សំដៅបម្រើផលប្រយោជន៍សាធារណៈ
- ផ្សព្វផ្សាយព័ត៌មាន ឬសកម្មភាពរបស់ខ្លួន តាមមធ្យោបាយស្របច្បាប់នានា
- ធ្វើជាម្ចាស់កម្មសិទ្ធិលើអចលនទ្រព្យ តាមច្បាប់ជាធរមាន។

មាត្រា ៤១.-ការជ្រើសរើសបុគ្គលិក និងកម្មកររបស់សមាគម ឬអង្គការមិនមែនរដ្ឋាភិបាល សមាគម ឬអង្គការមិនមែនរដ្ឋាភិបាល ត្រូវជ្រើសរើសបុគ្គលិក ឬកម្មករខ្មែរឱ្យបានច្រើនជាអតិបរមា។ ការជ្រើសរើសបុគ្គលិក ឬកម្មករបំរើការងារក្នុងសមាគម ឬអង្គការមិនមែនរដ្ឋាភិបាល ត្រូវអនុវត្តតាមច្បាប់នៃព្រះរាជាណាចក្រកម្ពុជា។ ចំនួនបុគ្គលិកឬកម្មករត្រូវសមស្របទៅនឹងគម្រោងកម្មវិធីការងារ។

មាត្រា ៤២.-សិទ្ធិ និងផលប្រយោជន៍របស់សមាគម និងអង្គការមិនមែនរដ្ឋាភិបាល សមាគម ឬអង្គការមិនមែនរដ្ឋាភិបាលដែលស្របច្បាប់ដែលធ្វើសកម្មភាពក្នុងព្រះរាជាណាចក្រកម្ពុជាអាចស្នើសុំនាំចូលសម្ភារៈ គ្រឿងបរិក្ខារចាំបាច់សម្រាប់ប្រើប្រាស់ស្របតាមគម្រោង និងកម្មវិធីការងាររបស់ខ្លួនដោយពន្ធ និងអាករលើការនាំចូលជាបន្ទុករបស់រដ្ឋ និងតាមការសម្រេចរបស់រាជរដ្ឋាភិបាល។

មាត្រា ៤៣.-ការបើកទីស្នាក់ការសាខា ឬការធ្វើសកម្មភាពរបស់សមាគម និងអង្គការមិនមែនរដ្ឋាភិបាល សមាគម ឬអង្គការមិនមែនរដ្ឋាភិបាលដែលស្របច្បាប់ អាចបើកទីស្នាក់ការសាខា ឬធ្វើសកម្មភាពនៅរាជធានី ឬតាមបណ្តាខេត្តក្នុងព្រះរាជាណាចក្រកម្ពុជាបាន។ ក្នុងករណីនេះ សមាគម ឬអង្គការមិនមែនរដ្ឋាភិបាល ត្រូវជូនដំណឹងជាលាយលក្ខណ៍អក្សរទៅសាលារាជធានីឬសាលាខេត្តពាក់ព័ន្ធដោយភ្ជាប់ជាមួយនូវឯកសារថតចម្លងដូចជាសេចក្តីសម្រេចចុះបញ្ជី និងលក្ខន្តិកៈឬកិច្ចព្រមព្រៀងគម្រោង ឬកម្មវិធីនានា និងអនុស្សរណៈ ។ សាលារាជធានី ឬសាលាខេត្តពាក់ព័ន្ធត្រូវបង្គុលក្នុងរយៈពេល៧ថ្ងៃដល់ការបំពេញការងាររបស់សមាគមឬអង្គការមិនមែនរដ្ឋាភិបាលក្នុងភាពជាដៃគូ។

មាត្រា ៤៤.-ការប្តូរឈ្មោះ ការប្តូរសញ្ញាសម្គាល់ ការធ្វើវិសោធនកម្មលក្ខន្តិកៈ ការផ្លាស់ប្តូរទីស្នាក់ការ ការផ្លាស់ប្តូរ ឬការបញ្ឈប់ ឬការបណ្តេញចេញ ឬការដកហូតដំណែងបុគ្គលិក សមាជិក ប្រធាន ឬថ្នាក់ដឹកនាំរបស់សមាគម ឬអង្គការមិនមែនរដ្ឋាភិបាល សមាគម ឬអង្គការមិនមែនរដ្ឋាភិបាល ដែលស្របច្បាប់ អាចប្តូរឈ្មោះ ប្តូរសញ្ញាសម្គាល់ វិសោធនកម្មលក្ខន្តិកៈ ផ្លាស់ប្តូរទីស្នាក់ការ ផ្លាស់ប្តូរ ឬបញ្ឈប់ ឬបណ្តេញចេញ ឬដកហូតដំណែង

បុគ្គលិក សមាជិក ប្រធាន ឬថ្នាក់ដឹកនាំរបស់ខ្លួនបានស្របតាមលក្ខន្តិកៈ បទបញ្ជាផ្ទៃក្នុងនិងច្បាប់ ជាធរមាន។ ក្នុងករណីនេះ សមាគម ឬអង្គការមិនមែនរដ្ឋាភិបាលត្រូវជូនដំណឹងជាលាយលក្ខណ៍ អក្សរទៅក្រសួងមហាផ្ទៃ ឬក្រសួងការបរទេស និងសហប្រតិបត្តិការអន្តរជាតិដោយភ្ជាប់ជាមួយនូវ សំណុំលិខិតថ្មី។

មាត្រា ៤៥.- អភ័យឯកសិទ្ធិ និងបុព្វសិទ្ធិរបស់ទីស្នាក់ការតំណាង បុគ្គលិកបរទេស បុគ្គលិកខ្មែរ និង សមាជិកក្រុមគ្រួសារនៃអង្គការមិនមែនរដ្ឋាភិបាលបរទេស

ទីស្នាក់ការតំណាង បុគ្គលិកបរទេស និងបុគ្គលិកខ្មែរ រួមទាំងសមាជិកក្រុមគ្រួសារនៃអង្គការ មិនមែនរដ្ឋាភិបាលបរទេស ពុំទទួលបានអភ័យឯកសិទ្ធិ និងបុព្វសិទ្ធិដូចអ្នកការទូត ដូចមានចែងក្នុង អនុសញ្ញាទីក្រុងវីយែនឆ្នាំ១៩៦៣ ស្តីពីទំនាក់ទំនងការទូតឡើយ លើកលែងតែមានកិច្ចព្រមព្រៀង ពិសេស រវាងរាជរដ្ឋាភិបាលកម្ពុជា និងអង្គការមិនមែនរដ្ឋាភិបាលបរទេស។

បុគ្គលិកបរទេស និងបុគ្គលិកខ្មែរ របស់អង្គការមិនមែនរដ្ឋាភិបាលបរទេស ពុំមានអភ័យឯក- សិទ្ធិ រួចផុតបណ្តឹងតាមផ្លូវតុលាការ ទាក់ទងនឹងអំពើទាំងឡាយណា ដែលពាក់ព័ន្ធនឹងការបំពេញ មុខងាររបស់ខ្លួន រួមទាំងរឿងក្តីគ្រប់ប្រភេទ។

ជំពូកទី ៧

អំពីភាគពូកិច្ចរបស់សមាគម និងអង្គការមិនមែនរដ្ឋាភិបាល

មាត្រា ៤៦.- របាយការណ៍ប្រចាំឆ្នាំរបស់សមាគម ឬអង្គការមិនមែនរដ្ឋាភិបាល ឬសម្ព័ន្ធសមាគម ឬ អង្គការមិនមែនរដ្ឋាភិបាលក្នុងស្រុក

សមាគម ឬអង្គការមិនមែនរដ្ឋាភិបាល ឬសម្ព័ន្ធសមាគម ឬអង្គការមិនមែនរដ្ឋាភិបាលក្នុង ស្រុកដែលស្របច្បាប់ ត្រូវធ្វើរបាយការណ៍ស្តីពីសកម្មភាព និងស្ថានភាពថវិកាប្រចាំឆ្នាំកន្លងមកនិង ផែនការសកម្មភាពសម្រាប់ឆ្នាំបន្ទាប់ដើម្បីតម្កល់ទុកនៅទីស្នាក់ការរបស់ខ្លួននិងធ្វើជូនក្រសួងមហាផ្ទៃ ឬក្រសួងការបរទេស និងសហប្រតិបត្តិការអន្តរជាតិ និងក្រសួងសេដ្ឋកិច្ចនិងហិរញ្ញវត្ថុ និងក្រសួង ពាក់ព័ន្ធមិនឱ្យហួសពីដំណាច់ខែមករា។

មាត្រា ៤៧.- ការតម្កល់ទុករបាយការណ៍ប្រចាំឆ្នាំរបស់សមាគម ឬអង្គការមិនមែនរដ្ឋាភិបាល ឬ សម្ព័ន្ធសមាគម ឬអង្គការមិនមែនរដ្ឋាភិបាលក្នុងស្រុក

របាយការណ៍ប្រចាំឆ្នាំរបស់សមាគម ឬអង្គការមិនមែនរដ្ឋាភិបាល ឬសម្ព័ន្ធសមាគមឬអង្គការ មិនមែនរដ្ឋាភិបាលក្នុងស្រុក ត្រូវតម្កល់ទុករយៈពេលប្រាំ(០៥)ឆ្នាំ ដើម្បីស្តាប់មានសមត្ថកិច្ចធ្វើការ ត្រួតពិនិត្យ។

មាត្រា ៤៨. សមត្ថកិច្ចត្រួតពិនិត្យរបាយការណ៍ហិរញ្ញវត្ថុ ទ្រព្យសម្បត្តិរបស់សមាគម ឬអង្គការមិន-
មែនរដ្ឋាភិបាល ឬសម្ព័ន្ធសមាគម ឬអង្គការមិនមែនរដ្ឋាភិបាលក្នុងស្រុក
ក្រសួងសេដ្ឋកិច្ច និងហិរញ្ញវត្ថុ ឬអាជ្ញាធរសវនកម្មជាតិមានសិទ្ធិត្រួតពិនិត្យរបាយការណ៍ស្តីពី
ស្ថានភាពហិរញ្ញវត្ថុ ទ្រព្យសម្បត្តិរបស់សមាគម ឬអង្គការមិនមែនរដ្ឋាភិបាល ឬសម្ព័ន្ធសមាគម ឬ
អង្គការមិនមែនរដ្ឋាភិបាលក្នុងស្រុក។

ជំពូកទី ៨

**ផ្នែក ការផ្អាកសកម្មភាព ការរំលាយ ការបញ្ចប់សុពលភាពអនុស្សរណៈ
និងការចាត់ចែងធនធាន និងទ្រព្យសម្បត្តិ**

មាត្រា ៤៩. ការផ្អាកសកម្មភាព ឬការរំលាយរបស់សមាគម ឬអង្គការមិនមែនរដ្ឋាភិបាលក្នុងស្រុក ឬ
សម្ព័ន្ធសមាគម ឬអង្គការមិនមែនរដ្ឋាភិបាលក្នុងស្រុក
សមាគម ឬអង្គការមិនមែនរដ្ឋាភិបាលក្នុងស្រុក ឬសម្ព័ន្ធសមាគម ឬអង្គការមិនមែនរដ្ឋា-
ភិបាលក្នុងស្រុក អាចផ្អាកសកម្មភាព ឬរំលាយបានតាមការកំណត់ក្នុងលក្ខន្តិកៈរបស់ខ្លួន ដោយត្រូវ
ជូនដំណឹងជាលាយលក្ខណ៍អក្សរទៅក្រសួងមហាផ្ទៃ។

ក្នុងករណីសមាគម ឬអង្គការមិនមែនរដ្ឋាភិបាលក្នុងស្រុក ឬសម្ព័ន្ធសមាគមឬអង្គការមិនមែន
រដ្ឋាភិបាលក្នុងស្រុកដែលសាលក្រម ឬសាលដីកាស្ថាពររបស់តុលាការសម្រេចឱ្យផ្អាកសកម្មភាព ឬ
រំលាយ ស្ថាប័នមានសមត្ថកិច្ចពាក់ព័ន្ធ ត្រូវអនុវត្តតាមសេចក្តីសម្រេចនេះ។

មាត្រា ៥០. ការផ្អាកសកម្មភាព ឬការបញ្ចប់សុពលភាពអនុស្សរណៈរបស់អង្គការមិនមែនរដ្ឋាភិបាល
បរទេស

អង្គការមិនមែនរដ្ឋាភិបាលបរទេសអាចស្នើសុំផ្អាកសកម្មភាព ឬសុំបញ្ចប់សុពលភាពអនុស្សរ-
ណៈបាន ដោយដាក់សំណើទៅក្រសួងការបរទេស និងសហប្រតិបត្តិការអន្តរជាតិ និងចម្លងជូន
ស្ថាប័នមានសមត្ថកិច្ចពាក់ព័ន្ធ។

ក្នុងករណីអង្គការមិនមែនរដ្ឋាភិបាលបរទេស ដែលសាលក្រម ឬសាលដីការរបស់តុលាការ
សម្រេចឱ្យផ្អាកសកម្មភាព ឬបញ្ចប់សុពលភាពអនុស្សរណៈ ស្ថាប័នមានសមត្ថកិច្ចពាក់ព័ន្ធ ត្រូវ
អនុវត្តតាមសេចក្តីសម្រេចនេះ។

មាត្រា ៥១. ការចាត់ចែងធនធាន និងទ្រព្យសម្បត្តិ នៅពេលត្រូវរំលាយ ឬបញ្ចប់សុពលភាព
អនុស្សរណៈ ដោយខ្លួនឯង

សមាគម ឬអង្គការមិនមែនរដ្ឋាភិបាលក្នុងស្រុក ឬសម្ព័ន្ធសមាគម ឬអង្គការមិនមែនរដ្ឋាភិបាល
ក្នុងស្រុក ដែលត្រូវបានរំលាយដោយខ្លួនឯង ដូចមានចែងក្នុងកថាខណ្ឌទី១ មាត្រា៤៩ នៃច្បាប់នេះ

ឬអង្គការមិនមែនរដ្ឋាភិបាលបរទេស ដែលត្រូវបានអនុញ្ញាតឱ្យបញ្ចប់សុពលភាពអនុស្សរណៈ ដូចមានចែងក្នុងកថាខណ្ឌទី១ មាត្រា៥០ នៃច្បាប់នេះ ការចាត់ចែងធនធាន និងទ្រព្យសម្បត្តិ ត្រូវអនុវត្តតាមលក្ខន្តិកៈ ឬតាមអនុស្សរណៈ ឬតាមសេចក្តីសម្រេចរបស់សមាគម ឬអង្គការមិនមែនរដ្ឋាភិបាល ឬសម្ព័ន្ធសមាគម ឬអង្គការមិនមែនរដ្ឋាភិបាលក្នុងស្រុក នោះ។

មាត្រា ៥២.~ការចាត់ចែងធនធាន និងទ្រព្យសម្បត្តិ នៅពេលត្រូវរំលាយ ឬបញ្ចប់សុពលភាព

អនុស្សរណៈ តាមសាលក្រម ឬសាលដីកាស្ថាពររបស់តុលាការ

សមាគម ឬអង្គការមិនមែនរដ្ឋាភិបាល ឬសម្ព័ន្ធសមាគម ឬអង្គការមិនមែនរដ្ឋាភិបាលក្នុងស្រុក ដែលត្រូវបានរំលាយឬបញ្ចប់សុពលភាពអនុស្សរណៈតាមសាលក្រមឬសាលដីកាស្ថាពររបស់តុលាការដែលបង្គាប់ឱ្យរំលាយ ឬបញ្ចប់សុពលភាពអនុស្សរណៈ ការចាត់ចែងធនធាន និងទ្រព្យសម្បត្តិ ត្រូវអនុវត្តតាមតាមសាលក្រម ឬសាលដីកាស្ថាពររបស់តុលាការ។

ជំពូកទី ៩

អំពី នីតិវិធីដោះស្រាយបទល្មើស និងទោសប្បញ្ញត្តិ

មាត្រា ៥៣.~ការប្រព្រឹត្តល្មើសនឹងមាត្រា៤៦

ក្នុងករណីដែលសមាគម ឬអង្គការមិនមែនរដ្ឋាភិបាល ឬសម្ព័ន្ធសមាគម ឬអង្គការមិនមែនរដ្ឋាភិបាលក្នុងស្រុកដែលស្របច្បាប់ មិនបានអនុវត្តតាមមាត្រា៤៦ នៃច្បាប់នេះ ក្រសួងមហាផ្ទៃ ឬក្រសួងការបរទេស និងសហប្រតិបត្តិការអន្តរជាតិ ត្រូវធ្វើការព្រមានជាលាយលក្ខណ៍អក្សរ។

ក្នុងករណីដែលសមាគម ឬអង្គការមិនមែនរដ្ឋាភិបាលក្នុងស្រុក ឬសម្ព័ន្ធសមាគម ឬអង្គការមិនមែនរដ្ឋាភិបាលក្នុងស្រុកមិនរាងចាល ក្រសួងមហាផ្ទៃត្រូវចេញសេចក្តីសម្រេចជាលាយលក្ខណ៍អក្សរផ្អាកសកម្មភាពជាបណ្តោះអាសន្នក្នុងរយៈពេលពីមួយ(០១) ទៅបី(០៣)ខែ។

ក្នុងករណីដែលអង្គការមិនមែនរដ្ឋាភិបាលបរទេស មិនរាងចាល ក្រសួងការបរទេស និងសហប្រតិបត្តិការអន្តរជាតិ ត្រូវចេញសេចក្តីសម្រេចជាលាយលក្ខណ៍អក្សរផ្អាកសកម្មភាព និងបញ្ចប់សុពលភាពអនុស្សរណៈ។

មាត្រា ៥៤.~ការប្រព្រឹត្តល្មើសនឹងលក្ខន្តិកៈ ឬអនុស្សរណៈ

ក្នុងករណីដែលសមាគម ឬអង្គការមិនមែនរដ្ឋាភិបាល ឬសម្ព័ន្ធសមាគម ឬអង្គការមិនមែនរដ្ឋាភិបាលក្នុងស្រុកដែលស្របច្បាប់ណា បានអនុវត្តមិនត្រឹមត្រូវតាមលក្ខន្តិកៈ ឬអនុស្សរណៈ ក្រសួងមហាផ្ទៃ ឬក្រសួងការបរទេស និងសហប្រតិបត្តិការអន្តរជាតិ ត្រូវធ្វើការព្រមានជាលាយលក្ខណ៍អក្សរទៅសមាគម ឬអង្គការមិនមែនរដ្ឋាភិបាល ឬសម្ព័ន្ធសមាគម ឬអង្គការមិនមែនរដ្ឋាភិបាលក្នុងស្រុកនោះ។

ក្នុងករណីមិនរាងចាល ឬក្នុងករណីធ្ងន់ធ្ងរ ត្រូវផ្តន្ទាទោសតាមច្បាប់ជាធរមាន។

ជំពូកទី ១០

អំពី អន្តរប្បញ្ញត្តិ

មាត្រា ៥៥.~ ការចុះបញ្ជីឡើងវិញរបស់សមាគម ឬអង្គការមិនមែនរដ្ឋាភិបាលក្នុងស្រុក ឬសម្ព័ន្ធ
សមាគម ឬអង្គការមិនមែនរដ្ឋាភិបាលក្នុងស្រុក

បន្ទាប់ពីច្បាប់នេះចូលជាធរមានសមាគម ឬអង្គការមិនមែនរដ្ឋាភិបាលក្នុងស្រុក ឬសម្ព័ន្ធ
សមាគម ឬអង្គការមិនមែនរដ្ឋាភិបាលក្នុងស្រុក ដែលបានតម្កល់សំណុំលិខិតនៅតាមស្ថាប័នរដ្ឋ
នានា ត្រូវរៀបចំសំណុំលិខិតសុំចុះបញ្ជីសារជាថ្មីឡើងវិញ ស្របតាមការកំណត់ដូចមានចែងក្នុងជំពូក
ទី២ និងជំពូកទី៣ នៃច្បាប់នេះរយៈពេលយ៉ាងយូរមួយរយប៉ែតសិប(១៨០)ថ្ងៃ។ បើហួសរយៈពេល
ដូចបានកំណត់ខាងលើនេះ ត្រូវចាត់ទុកជាមោឃៈ។

មាត្រា ៥៦.~ ការបន្តសុពលភាពអនុវត្តនៃអនុស្សរណៈរបស់អង្គការមិនមែនរដ្ឋាភិបាលបរទេស
បន្ទាប់ពីច្បាប់នេះចូលជាធរមាន អង្គការមិនមែនរដ្ឋាភិបាលបរទេសដែលបានចុះអនុស្សរណៈ
នៃការយោគយល់គ្នាជាមួយក្រសួងការបរទេស និងសហប្រតិបត្តិការអន្តរជាតិរួចហើយ នៅមាន
សុពលភាពអនុវត្តបន្ត។

ជំពូកទី ១១

អំពី អវសានប្បញ្ញត្តិ

មាត្រា ៥៧.~ និរាករណ៍បទប្បញ្ញត្តិដែលផ្ទុយនឹងច្បាប់នេះ
បទប្បញ្ញត្តិទាំងឡាយណាដែលផ្ទុយនឹងច្បាប់នេះ ត្រូវចាត់ទុកជានិរាករណ៍។

មាត្រា ៥៨.~ ការចូលជាធរមាននៃច្បាប់
ច្បាប់នេះត្រូវប្រកាសជាការប្រញាប់។

